

Yeni tariximizin qürur səhifəsi

Prezident İlham Əliyevin fəaliyyətinin bütün dövrləri milli ideyaların həyata keçirilməsi, müstəqilliyimizin, suverenliyimizin, milli maraqlarımızın qorunması, ölkəmizin inkişafının, xalqın xoşbəxtliyinin təmin edilməsi ilə zəngindir, yaddaqalandır. Düşmən üzərində tarixi qələbə, erməni təcavüzkarlarının ayaqlarının Qarabağ torpaqlarından kəsilməsi, suverenliyimizin tam bərpa edilməsi, xalqın sarsılmaz birliyi və səfərbərliyi, ordunun sarsılmaz gücü və qüdrətli dövlət başçısı və Ali Baş Komandan kimi İlham Əliyevin qətiyyəti, yüksək təşkilatçılıq bacarığı sayəsində mümkün olub.

7 fevral 2024-cü il prezident seçkilərindən keçən dövr ölkəmiz üçün mühüm hadisələrlə əlamətdardır. Cənab İlham Əliyevin rəhbərliyi və təşkilatçılığı sayəsində iqtisadiyyatda, sosial həyatda, beynəlxalq aləmdə, dinc quruculuq işlərində uğurlu nəticələr əldə edilib. Prezidentin cəsarətli və prinsipial mövqeyi, düşünülmüş və çevik diplomatik gedişləri, milli maraqlara və ölkənin inkişafına əsaslanan qərarları, sülhə, əməkdaşlığa, beynəlxalq normalara arxalanan amalları, fəaliyyəti ölkəmizi regionun lider dövlətinə çevirib.

Dünyanın bir çox regionlarında müharibələrin, qarşıdurmaların, terrorun, qətlərin baş alıb getdiyi bir dövrdə Cənubi Qafqazda sabitlikdir, sülh, əmin-amanlıq üçün real imkanlar yaranıb, insanlar da artıq rahatdırlar, müharibə təhlükəsindən uzaqdırlar. Qarşılıqlı etimad mühitinin formalaşması, Azərbaycan-Ermənistan münasibətlərinin daha da normalaşması, sülh müqaviləsinin imzalanması, regionda enerji və nəqliyyat layihələrinin həyata keçirilməsi, Zəngəzur dəhlizinin açılması istiqamətində görülən tədbirlər bilavasitə Azərbaycan liderinin uzaqgörən siyasətinin nəticəsidir.

Şərqlə Qərbi, Şimala Cənubu birləşdirən mühüm enerji və nəqliyyat dəhlizləri, Avropanın bir çox ölkələrinə uzanan qaz kəmərləri, alternativ enerji mənbələri, dünyanın super dövlətlərinin - ABŞ-nin, Çinin Azərbaycanla əməkdaşlığa önəm vermələri dövlətimizin beynəlxalq aləmdə rolunun və nüfuzunun artmasının sübutudur. Cənab İlham Əliyevin iqtisadi inkişafa, ictimai-siyasi sabitliyə, əməkdaşlığa yönələn fəaliyyəti, həm regional, həm də global səviyyədə sülhün, əmin-amanlığın, demokratiyanın, insan haqlarının təşviqinə verdiyi töhfələr Azərbaycanı dünya miqyasında sülhsevər bir dövlət kimi tanıtdırmış və liderimizə böyük hörmət, ehtiram qazandırmışdır.

Ötən il avqustun 8-də Vaşinqton Sammitində Azərbaycan və Ermənistan arasında sülh sazişinin mətninin paraflanması, ABŞ lideri tərəfindən Prezident İlham Əliyevin fəaliyyətinə verilən yüksək qiymət ölkəmizin Cənubi Qafqazdakı öncül mövqeyinin göstəricisi idi. Cənab İlham Əliyev daim sülhün tərəfdarıdır. Torpaqlarımız işğal altında olduğu, müharibənin getdiyi, qələbə qazandığımız günlərdə də Prezidentimiz sülh mövqeyindən çıxış edirdi. Vaşinqton görüşü, Ağ Evdə Azərbaycan və Ermənistan arasında əldə olunan razılaşma, "Azadlığa Dəstək Aktı"na edilən 907-ci düzəlişin dayandırılması, ABŞ səviyyəsində Zəngəzur dəhlizinin açılmasına verilən dəstək son ayların mühüm hadisələridir.

Beynəlxalq sülh platformasında Azərbaycanın rolu durmadan artır. Prezident İlham Əliyev dünyaya sübut edir ki, sülh, əməkdaşlıq, qarşılıqlı sağlam münasibətlər sözlə, çağırış və bəyanatlarla deyil, əməli fəaliyyətlə, siyasi iradə və düşünülmüş diplomatik gedişlərlə, prinsipial mövqe, sağlam düşüncə və bəşəri ideyalarla həyata keçirilir. Dövlətimizin başçısının bu siyasəti milli təhlükəsizliyimizi möhkəmləndirmişdir. Həyata keçirilən mühüm layihələr, şəhər və kəndlərimizdə, xüsusilə işğaldan azad olunmuş ərazilərdə görülən tikinti, abadlıq, quruculuq işləri iqtisadi inkişafımıza yeni təkan vermişdir.

Prezidentin sülh, tolerantlıq, insanlığa, bəşəri dəyərlərə sdaqət nümunəsi bu il özünü bir daha təsdiqlədi. BƏƏ-nin təsis etdiyi "Zayed İnsan Qardaşlığı Mükafatı"nın qalibi olan cənab İlham Əliyev Davosda çox böyük hörmət və ehtiramla qarşılandı. ABŞ Prezidenti Donald Trampın təşəbbüsü ilə yaradılan Sülh Şurasına Azərbaycanın təsisçi üzv qismində seçilməsi isə xalqımıza və dövlətimizə göstərilən ehtiramın növbəti ifadəsidir. Bu, Azərbaycan dövlətinin qüdrətini bir daha dünyaya nümayiş etdirdi və dövlətimizin başçısının nəinki Cənubi Qafqazda, bütün dünyada sülhə, əməkdaşlığa, birgəyaşayışa böyük önəm verdiyini təsdiqlədi.

Bəşəriyyətin xoşbəxt gələcəyi sülhdən, dövlətlərarası qarşılıqlı sağlam münasibətlərdən, beynəlxalq normalara əməl edilməsindən asılıdır. Müharibələr, qarşıdurmalar, terror və sui-qəsdlər heç bir dövlətə xeyir gətirməyib və gətirməyəcək. Biz bunu Ermənistanın timsalında aydın gördük. Erməni separatçıları 30 il Qarabağ torpaqlarını işğal altında saxladılar, şəhər və kəndlərimizi xarabalığa çevirdilər, insanlarımızı qətlə yetirdilər, xalqımızın başına olmanın bəlalər gətirdilər. Sonda öz başları əzildi. Halbuki ağıllı dövlət rəhbərləri, siyasətçilər dünyada sülhün bərqərar edilməsi, müharibələrə son qoyulması iqtisadi inkişaf və sosial rifah uğrunda mübarizə aparırlar. Cənab İlham Əliyev də məhz bu mübarizədə birinci sıradadır və öz qətiyyəti, sülhə sdaqəti ilə dünyaya bir nümunədir. Birləşmiş Ərəb Əmirliklərinin paytaxtı Əbu-Dabi şəhərində "Zayed İnsan Qardaşlığı Mükafatı"nın təqdimat mərasimindəki çıxışında Prezidentimiz bunu bir daha təsdiqlədi. Sülhün, tolerantlığın, mədəniyyətlərarası dialoqun təşviqi sahəsində xidmətlərinə görə bir lider kimi bu mükafata cənab İlham Əliyevin layiq görülməsi dünyaya bir daha göstərdi ki, dövlətimizin rəhbəri sülhə sadıqdır. İlham Əliyev Ermənistanla uzun sürən müharibənin nəticəsinə toxunaraq bir daha dünyaya bəyan etdi: "Mən hesab edirəm ki, bizim nümunəmiz öyrənilməli və hələ də müharibə vəziyyətində olanlar üçün yol xəritəsi kimi istifadə edilməlidir. Bizim nümunəmiz göstərir ki, uzunmüddətli münaqişəyə, əzablara və qarşılıqlı etimadsızlığa baxmayaraq, sülh mümkündür".

Prezident İlham Əliyevin tutduğu yol Azərbaycanın uğurlu gələcəyindən, ictimai-siyasi sabitlikdən, milli mənafeələrimizin qorunmasından, inkişafımızdan və dayanıqlı sülhdən keçir. Azərbaycanın dünyada etibarlı, inkişaf etmiş, sülhsevər bir dövlət kimi tanınması, səsimizin ən mötəbər tribunalardan əsədilməsi qürurvericidir. Bu ruh, bu inam iqtisadi-siyasi, sosial-mədəni həyatımızın bütün sahələrində özünü aydın göstərir. Azərbaycan Prezidenti ölkə vətəndaşlarının sağlamlığını, təhlükəsizliyini, sosial vəziyyətinin yaxşılaşdırılmasını həyatının mənası hesab edir. Dövlət başçısının fərman və sərəncamları ilə son illər 4 milyondan çox vətəndaş əhatə edən 5 sosial islahat paketi icra olunmuşdur. Bu sənədlər üzrə ayrılan illik əlavə vəsait 7,6 milyard manatdan çoxdur. Minimum əməkhaqları 3,1, orta əməkhaqqı 2 dəfə, minimum pensiya 3 dəfəyədək, orta aylıq pensiya 2,6, müavinət və təqaüd ödənişləri üçün ayrılan illik vəsait 5 dəfə artmışdır.

Bu il sosialyönlümlü xərclərin çəkisinin dövlət büdcəsində 41 faiz olması sosial rifahın dövlət siyasətinin başlıca istiqaməti olduğunu bir daha təsdiq edir. Bu da aparılan sosial islahatların davamlığını, əhalinin rifahının yüksəldilməsi və həssas qrupların sosial müdafiəsinin dövlətin diqqət mərkəzində dayandığını bir daha göstərir. İnsanların həyat səviyyəsinin yaxşılaşması, əlbəttə ki, ölkə iqtisadiyyatının davamlı və dayanıqlılığı ilə əlaqədardır. İqtisadi inkişaf yüksələn xətt üzrə davam edir. 2025-ci ildə ölkədə fəaliyyət göstərən müəssisə, təşkilat və fərdi sahibkarlar tərəfindən 129,1 milyard manatlıq və ya 2024-cü illə müqayisədə 1,4 faiz çox ümumi daxili məhsul istehsal edilmiş, qeyri-neft-qaz sektorunda 5,5 faiz artım əldə olunmuşdur.

Dövlətimizin başçısı tərəfindən kənd təsərrüfatının inkişafına göstərilən qayğı və diqqət, bu sahədə mütərəqqi texnologiyaların tətbiqi, elektron informasiya sisteminin yaradılması,

subsidiya mexanizminin təkmilləşdirilməsi, bir sıra aqrar-sənaye parklarının və müəssisələrinin yaradılması, kadr hazırlığına böyük önəm verilməsi, qabaqcıl təcrübələrin öyrənilib yayılması öz müsbət nəticələrini verməkdədir.

Azərbaycan elminin, mədəniyyətinin, təhsilinin, səhiyyəsinin, idmanın inkişafında, milli-mənəvi dəyərlərimizin qorunmasında, təşviq edilməsində də Prezidentin xidmətləri əvəzsizdir. Bu sahələrdə həyata keçirilən mühüm tədbirlər, beynəlxalq görüşlər, konfranslar, forumlar ictimai-mənəvi həyatımıza yeni mənə verir, dövlətimizi tolerant, yüksək mədəniyyətə, humanist adət-ənənələrə malik bir ölkə kimi tanıtdırır və sevdilir.

Cənab İlham Əliyevin fəaliyyətinin mühüm bir istiqaməti Qarabağ və Şərqi Zəngəzur regionları ilə bağlıdır. Müharibədə tarixi qələbə qazanmaqla Azərbaycanda yeni bir dövrün başlanğıcı qoyuldu. İndi o torpaqlarda möhtəşəm tikinti, bərpa, quruculuq işləri həyata keçirilir. Son illər 25 milyard manat vəsait sərf olunan bu ərazilərdə artıq həyat öz axarına düşür, insanlar yurd-yuvalarına qayıdırlar. Müasir tipli məktəblər, xəstəxanalar, uşaq bağçaları, yollar, idman müəssisələri, beynəlxalq hava limanları, ictimai-iaşə obyektləri, emal müəssisələri onların ixtiyarındadır. Prezidentin "Qarabağ torpaqlarını, viran edilən kənd və şəhərlərimizi gülüstana, cənnətə çevirəcəyik" vədi artıq reallığa çevrilib.

İndi Qarabağa səfər edən xarici ölkə rəhbərləri, ictimai-siyasi xadimlər, jurnalistlər, turistlər viran edilmiş, xarabazarlıqlara çevrilmiş o torpaqlarda başqa mənzərə ilə qarşılaşırlar. Bu, əlbəttə, həyata keçirilən tədbirlərdən, əsaslı torpağa məhəbbətdən, vətənə xidmətdən, xalqa, insana qayğı və diqqətdən irəli gəlir.

Cənab İlham Əliyev adına, Ulu Öndərin ideyalarına, vəsiyyətinə, xalqın etimadına, torpağa sevgisinə sadıqdır. O, xalqın birliyi, ordunun gücü, düşünülmüş siyasəti ilə torpaqlarımızı azğın düşməndən azad etdi və dünya hərbi tarixinə yeni səhifə yazdı. Yazılan bu tarix Azərbaycan xalqının qürurunu, gücünü, yurda, torpağa sonsuz məhəbbəti nümayiş etdirməklə dövlətimizi ucaltdı, Prezidentimizin qüdrətini, yenilməzliyini, sülh, əmin-amanlıq amallarını təsdiqlədi.

Qarabağ torpaqları qüdrətli ordumuz - cəsur əsgər və zabitlərimiz tərəfindən bu gün mətəmətlə qorunur. Milli təhlükəsizliyimizin təmin edilməsi, ordumuzun gücləndirilməsi, hərbi kadrların hazırlanması hər an diqqət mərkəzindədir. Cənab İlham Əliyev ordu quruculuğuna böyük önəm verir, əsgər və zabitlərimizlə, şəhidlərimiz, qazilərimizlə qürur duyduğunu bildirir, bu insanların sosial müdafiəsinin, həyat şəraitinin yaxşılaşdırılması üçün səylərini əsirgəmir.

Bu gün Azərbaycan iqtisadi cəhətdən dünyanın inkişaf edən ölkələrindən biridir. Ətrafımızdakı dövlətlərdə iqtisadi-siyasi böhran, qarşıdurmalar, müharibələr baş verdiyi, insanlar çıxılmaz bir vəziyyətdə yaşadığı halda ölkəmizdə ictimai-siyasi sabitlikdir, əmin-amanlıqdır. Bu, cənab İlham Əliyevin yüksək təşkilatçılığının, idarəetmə məharətinin, xalqa, torpağa bağlılığının, millətə inamının bəhrəsidir. Azərbaycan xalqı da Prezidentini sevir, ona sonsuz hörmət və ehtiram bəsləyir, inanır, dəstək verir - 2 il öncə olduğu kimi.

**Tahir RZAYEV,
Milli Məclisin Aqrar siyasət
komitəsinin sədri**